

Poroi fa'atauaroa a te Peretiteni Edouard Fritch

E a'u mau hoa here,

Te hope nei teie matahiti, 'i fa'aruru mai na tātou e rave rahi mau fifi. 'Ua fa'aauhia ho'i teie matahiti 2020 'ei matahiti nō te titau i te manuiara'a.

I te fifi ea, 'ua tae ato'a mai te fifi o te fa'arava'ira'a faufa'a.

Ua rū tātou pā'āto'a nō te 'aro i teie mau fifi. 'Aita roa a'e ta'ata i ha'amo'ehia e mātou.

'Ua vai noa te Hau Farāni i piha'i iho ia tatou o tā'u ia e hina'aro nei e ha'amāuruuru maita'i.

Mauruuru ia outou ato'a, te rahira'a o te huira'atira, 'ua fa'atura mai 'outou i te mau fa'ahepora'a, i te pae'au ihoā ra o te ea.

Tē ha'amāuruuru ato'a nei au i te mau 'ētāretia ē tae noa atu i te mau tāvana 'oire. 'Ua riro rātou 'ei pou tūru'ira'a i te pae o te pāururura'a o tō tātou mau huira'atira. E'ita e nehenehe e fa'aau i te rahira'a o te 'ohipa i ravehia e rātou. Māuruuru, mai roto atu 'i te hōhonura'a o tō'u nei 'ā'au.

'A tae ho'i ē, 'e rave rahi ato'a 'o tō tātou feiā paruparu 'o tei fa'aru'e mai ia tātou, 'e tē vai atu ā paha 'o te fa'aru'e fa'ahou mai. Tē māna'ona'o nei mātou ia rātou i roto i tā mātou mau pure.

Nā nī'a i tō tātou i'oa pā'āto'a, tē hina'aro nei au e ha'amāuruuru i tō tātou mau rave 'ohipa e ha'a nei i roto i te mau fare ma'i, te feiā rave 'ohipa o te pū mā'imira'a *Malarde*.

E 'ohipa fa'ahiahia mau tā rātou tauto'ora'a 'e tō rātou fa'aōroma'ira'a nō te aupuru i te feiā ma'i. 'Ia aroha mai te Fatu ia rātou.

I roto teie tau 'ārepurepu, e ti'a 'ia vai 'āmui noa tātou, 'ia fa'a'ite tātou i tō tātou hō'ēra'a. E tu'u tātou i vaho te mau mea e fa'ata'a 'ē nei ia tātou. E tu'u ta tatou mau tautoora i mua i te aro o te Fatu. Maoti te reira, e upo'oti'a mai tātou i ni'a i taua mau fifi ra.

Tē 'ōmua ra te matahiti 2021 i ni'a i te hō'ē ti'aturira'a pāpū. 'Ua 'aro te ao i teie 'enemī 'e e rave rahi mau pātia arai tei hāmanihia teie mahana.

Teie rā, 'ia vai araara noa tātou i roto i nā 'āva'e e haere mai nei.

E a'u mau hoa here, tei roto vau i te ti'aturira'a puai mau. Ua fanau mai te hoe faa ora, nō te mea atoa hoi, maoti tō tātou vai hō'ēra'a, 'ua nehenehe 'ia tātou i te fa'aruru i taua mau hōpoi'a. Nō reira, tē vai nei tō'u ti'aturira'a ia 'outou pā'āto'a.

Ia outou te fatu ohipa tei faa ito ito noa eiaha te feia rave ohipa ia ere ta ratou tapu faraoa, noa atu te fifi o te tau.

Ia outou te feia rave ohipa tei faarii ia faa topa hia ta oe moni ava'e, ti'ai noa atu ai, ia mahuta ta tatou imiraa faufa'a.

Ia outou ato'a e tia'i nei i roto i te faaoro'mai ia fana'o outou te tahi maa ohipa iti.

E pure ana'e ia vai noa tatou i roto i te hau, te ho'eraa, eiaha ra i te huehue e te amahamaha.

E tu'u tatou ia na i mua, ei aratai.

E tu'u tatou ia na i piailo ia tatou, ei ti'ai.

Na na e tura'i ia tatou, tautura'a i te faa tupuraa i tana parau, eiaha ra to tatou noa hinaaro.

Nō reira, e hoa here ma, tē fa'atae atu nei au i tō'u tāpa'o fa'atauaroa ia 'outou pā'ato'a i roto i teie mau 'ōro'a hōpe'a matahiti. 'Ia vai noa 'outou i roto i te Hau 'e 'ia vai noa te here e te faatura i roto i tō 'outou mau 'utuāfare.

'Ia riro teie matahiti 2021, e matahiti ha'afāriura'a, e matahiti nō te ti'aturira'a i roto i te ora hau nō te maita'i o te tā'āto'ara'a o tō tātou mau huirā'atira.

Ia oaoa i teie matahiti api 2021.